



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tat-2 ta' Mejju, 2011

Citazzjoni Numru. 593/2010

**Id-Direttur, Qrati Ċivili u Tribunali bħala Registratur,
Qrati u Tribunali Ċivili**

-vs-

Piero Timpani

Il-Qorti;

Rat ir-rikors ġuramentat ipprezentata fil-10 ta' Ġunju 2010 li permezz tiegħu l-attur ppremetta:

1. Illi permezz ta' Mandat ta' Qbid Nru 1797/09 maħruġ fil-15 ta' Ġunju 2009, l-intimat kellu l-*computers* u oġġetti oħra li nstabu ġewwa l-fond tiegħu miżmuma minn Robert Caruana, liema Mandat ta' Qbid qiegħed jiġi hawn esebit u mmarkat bħala Dok A;

2. Illi dakinhar stess fil-15 ta' Lulju 2009, il-Marixxal tal-Qorti Louis Muscat aċċeda fuq il-post sabiex jesegwixxi l-mandat iżda, hekk kif beda jesegwixxi l-mandat, huwa ġie mwaqqaf milli jkompli jaqdi dmirijietu, u dana kif jidher aħjar deskritt fir-rapport tal-istess Marixxal hawn esebit u mmarkat Dok B;

3. Illi l-Qorti illi ħarġet il-Mandat ta' Qbid ġiet mgħarrfa b'tali fatti, u permezz ta' digriet tagħha tal-21 ta' Lulju 2009, hawn esebit u mmarkat Dok C, ordnat lir-Reġistratur tal-Qorti sabiex minnufih jistitwixxi proċeduri għal disprezz lejn l-awtorita' tal-Qorti kontra l-intimat Andrew Vassallo;

4. Illi għalhekk kellu jsir dan ir-rikors.

Għaldaqstant in vista tas-suespost, jgħid l-intimat għaliex m'għandhiex din l-Onorabbli Qorti, prevja kull dikjarazzjoni neċessarja u opportuna:

1. Issib lill-intimat ħati ta' disprezz kontra l-awtorita' tagħha *ai termini* tal-Artikolu 997 tal-Kap 12 tal-Liġijiet ta' Malta;

2. Tikkundanna lill-intimat għall-pieni ndikati fl-istess artikolu u tikkundannah għall-prigunerija għal żmien sa xahar jew għal multa ta' mhux inqas minn mitejn u tlieta u tletin Euro (€233) u mhux aktar minn elfejn tlett mija u tletin Euro (€2,330) jew għall-multa u prigunerija flimkien;

3. Timponi kwalunkwe ordni oħra meħtieġa fuq l-intimat *ai termini* tal-artikolu 997 sub-artikolu (2) tal-Kap 12 tal-Liġijiet ta' Malta nkluż billi tiffissa żmien perentorju sakemm dawn l-istess ordnijiet għandhom jiġu sodisfatti mill-intimat;

Bl-ispejjeż u bl-ingunzjoni tal-intimat in subizzjoni, u bir-riżerva ta' kull dritt ta' azzjoni ulterjuri skond il-liġi.

Rat id-dikjarazzjoni maħlufa ta' l-attur u l-lista tax-xhieda.

Kopja Informali ta' Sentenza

Rat illi l-intimat debitament notifikat naqas li jipprezenta risposta u għalhekk huwa kontumaċġi skond il-liġi;

Rat l-atti proċesswali.

Semgħet ix-xhieda;

Rat il-verbal tas-seduta tal-21 ta' Marzu 2011 illi permezz tiegħu l-kawża tħalliet għas-sentenza;

Ikkunsidrat;

Illi din hija kawża dwar disprezz lejn l-Awtorita' tal-Qorti mressqa mill-attur wara li l-konvenut waqqaf lill-Marixxal tal-Qorti Louis Muscat li jese gwixxi l-mandat ta' qbid imsemmi fir-rikors promotur. Dan sar in segwitu għar-rikors ta' Robert Caruana u d-digriet tal-Qorti illi ordnat li ssir din il-kawża.

Illi kif intqal fis-sentenza fl-ismijiet “**Registratur tal-Qrati Superjuri vs Kristinu Giordmaina**” (25 ta' Settembru 2003 – JRM) deċiża minn din il-Qorti diversament preseduta:

*“Il-proċedura ta' disprezz għandha natura partikulari. Hija maħsuba biex tħares ir-rispett li għandu jingiebb lill-Qorti. Waħda mis-setgħat ewlenin ta' kull Qorti hija li tagħti ordnijiet lil xi ħadd, kemm jekk biex il-persuna tagmel xi ħaġa jew biex dik il-persuna ma tagħmilx xi ħaġa ... Kif jgħalliem **Lord Denning**, ‘This kind of contempt has the characteristics which are common to all contempts of Court. It is a criminal offence. It must be proved beyond reasonable doubt. (**In re Bramblevale Limited** – 1970).*

Illi minbarra dan xilja ta' disprezz iġġib magħha l-ħtieġa li tiġi ippruvat, minn min qiegħed jixli, il-fehma tal-persuna mixlija li tisfida l-ordni tal-Qorti u b'konsegwenza ta' hekk l-awtorita' tagħha.

Illi madankollu di l-intenzjoni ma tiddependix minn jekk il-persuna mixlija tqisx l-ordni mogħti lilha bħala wieħed korrett jew le; is-siwi ta' dik l-ordni, sakemm ma jitħassarx

Kopja Informali ta' Sentenza

*b'ordni ieħor tal-Qorti nnifisha jew ta' Qorti oħra, huwa raġuni oġġettiva li torbot lill-mixli li joqgħod għaliha, jaqbel jew ma jaqbilx magħha. Hekk stabbilew il-Qrati tagħna, ukoll fejn wara rriżulta li l-ordni tal-Qorti kien wieħed null u bla siwi. (Appell Civili, “**Edward Camilleri vs Carmelo Vella**” – 7 ta' Ottubru 1997).”*

Illi l-attur għalhekk fil-kawża m'għandu xejn x'jirbaħ għajr li jiżgura li tiġi mħarsa l-amministrazzjoni tal-gustizzja – (“**II-Qorti vs Camilleri**” Vol. LXXIV-iii-546).

Illi kif ġia ingħad, il-konvenut naqas li jirrispondi għar-rikors u ma ħa ebda sehem fil-proċeduri. Skond id-depożizzjoni tal-imsemmi Louis Muscat jirriżulta ċar illi l-konvenut irrezista l-eżekuzzjoni tal-mandat u dan huwa aġir li jikkostitwixxi disprezz lejn l-awtorita' tal-Qorti, u l-konvenut kif ġia ngħad ma ressaq ebda prova biex tirribatti x-xhieda msemija.

Illi l-Qorti jidhrilha li min jinjora, kif għamlet is-soċjeta' konvenuta, ordni daqshekk ċara tal-Qorti għandu jiġi punit skond il-liġi.

Għal dawn il-motivi l-Qorti tiddeċiedi din il-kawża billi fil-kontumaċja tal-konvenut, tilqa' t-talbiet kollha attriċi u *ai termini* tal-Artikoli 997 *et sequitur* tal-Kap. 12, u tikkundanna lill-konvenut iħallas lill-attur ammenda ta' elfejn Euro.

L-ispejjeż tal-kawża jkunu a kariku tal-istess konvenut.

Moqrija.

< Sentenza Finali >

-----TMIEM-----